



PRESS & COMMUNICATION DIVISION (PCD)
Ministry of Prime Minister & Cabinet
Level 4 FMFMII Government Building
Eleele-fou i Matagalalua, Apia, Samoa
P: +685 26398 /+685 63222 Facebook: @savalinews, @samoagovt

SILIA I LE 20 AVANOA FAIGALUEGA FOU MO SEILA SAMOA

Tusia: Taunuuga Toatasi



E ui i le pepesi ai o le fa'ama'i i totonu o le atunu'u, ae le'o fa'aitiitia ai avanoa faigaluega mo tamafanau seila a Samoa e malaga ai i atunu'u i fafo.

E 20 le aofa'i o seila e aofia ai ma se tama'ita'i e to'atasi, lea ua fa'amaonia e le Fa'atunu Sili o le Pulega o Auaunaga o Va'a a Samoa (S.S.S.), ia Lautimuia Afoa Uelese Vaai i le Savali.

Saunoa Lautimuia;

"O le taimi nei o lo'o tapena le isi aumalaga e silia ma le 20 ua fa'amaonia mai avanoa faigaluega.

“O le Aso 24 o Aperila 2022 lea ua fuafua e malaga ai i latou nei, e galulue i luga o va’a meli ma va’a la’uolua.

“E 20 i le 40 seila e malaga i masina ta’itasi e fua i avanoa faigaluega e maua mai.

“O lo’o tapena fo’i le isi aumalaga mo le masina o Me ma fa’asolo atu ai i isi masina o lumana’i.

“E lata i le 400 seila o lo’o galulue i luga o va’a meli ma va’a la’u oloa i le taimi nei, ma o lo’o manuia i latou i le alofa o le Atua.”

E i ai nisi o seila sa a’afia i le Koviti - 19 e pei ona saunua Lautimuia, ma sa fa’anofoesea i nofoaga na saunia e le Kamupanī Va’a o lo’o faigaluega ai se’ia o’o ina toe manuia ma toe fo’i i luga o va’a e fa’aauau galuega.

“O lo’o fa’aauau lava le mata’itūina o vaega ia tau i le soifua mālōlōina o tatou seila, ona o le tulaga o le si’osi’omaga o lo’o galulue ai e faigofie lava ona a’afia.

“O lo’o ‘ave pea le fa’amuumua i lo latou saogālēmū ma le puipuia mai le pepesi o le fa’ama’i.

“O le taimi nei ua toe manuia uma a tatou seila sa a’afia ma ua toe fo’i e fa’aauau galuega.”

“E lē o i ai se fuafuaga po’o se tulaga fa’apea e ono tāofia ai le malaga atu o ā tatou seila mo galuega i luga o va’a i le taimi nei.

O lo’o mautinoa pea le malu puipuia o i latou nei, aemaise ai o lo’o sosolo lava le tapenaga o malaga ma puipuiga o seila e tusa o faiga fa’avae o le puipuiga o lo’o tu’uina mai e le Ofisa o Fa’alavelave Fa’afuase’i (N.E.O.C.) ma le Matāgaluega o le Soifua Mālōlōina (M.O.H.) e pei o le atoa uma o tui puipui e 3 a’o le’i malaga ‘ese atu ma Samoa.

Sa fa’ailoa fo’i e Lautimuia nisi o i latou ua fa’amālōlō mai galuega fa’atasi ai ma nisi o i latou ua toe taliu mai i fanua ua i’u manuia a latou konekarate.

“E 13 ua fa’amālōlō mai ae le’i mae’a konekarate (dismissals), e toatasi ua fo’i mai ona o a’afiaga o gasegase tumau ma le 16 ua mae’a manuia mai a latou konekarate.

“O atunu’u tetele o lo’o feoa’i ai va’a nei o lo’o faigaluega ai a tatou seila e i ai Europa, Asia, Amerika, Atu Karipiane ma Amerika i Saute ua leva ona i le tulaga o le *“OLA FA’ATASI MA LE KOVITI - 19 PO’O LE LIVE WITH COVID19”*.

“Ua masani fo’i a tatou seila i tulaga o le puipuiga i ia ituā’iga soifuaga (lifestyle), e pei o le tausisia lelei o aiaiga (restrictions), taumafa, vaiinu ma vailā’au (medication) e tatau

ona fa'aāoga mo le puipuiga, atoa ai ma le tatau ona fa'anofoesea mo sina taimi talafeagai ma fa'atino ai togafitiga fa'asoifua mālōlōina pe a a'afia i le fa'ama'i.

O tulaga uma ia, e i ai le talitonuga o le Pulega o Auaunaga o Va'a a Samoa (Samoa Shipping Services), ua lava tapena ai a tatou seila e fa'aauau le tautua e ala i lo latou vala'auina ma e o fa'atasi ma le fa'atuatua ma le fa'amoemoe i le mana fai vavega o lo tatou Atua e puipui le soifua a'o feagai ai ma galuega i luga o le vasa.